

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

చోలసింహపురం దోడ్డయాచార్య కృతా
॥ కూరనాథపంచాశత్ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ కూరనాథపంచాశత్ ॥

శ్రీశైలలక్ష్మణమునేశ్చరణాబ్జయుగ్మం
శ్రేయస్కరం తనుభృతామఖిలాఘహంత్య |
నత్వా కరోమి విబుధావలితుష్టయేఽహం
కూరాధిపస్తుతిమిమాం కుశలప్రదాత్రీం ॥

జయ జయ యతిరాజశ్రీపదాంభోజయుగ్మ -
ప్రస్ఫుమర మకరందాస్వాదలుభాంతరంగ |
జయ జయ కుమతేభవ్రాతహర్యక్ష విద్వ -
న్మణివర నిగమాంతాకల్ప కూరాధినాథ ॥ 1 ॥

జయతి జగతి నైజోద్వేలమేధావిశేషాత్
అధిగతతమబోధావాసవృత్త్యర్థజాలః |
జనితయతివరేణ్యస్వాంతనిస్సీమమోదః
శ్రితజనపరిరక్షాదీక్షితః కూరనాథః ॥ 2 ॥

జయతి హరిపరత్వస్థాపనోద్వేలమోదాత్
ఉపనిషదుపగూఢాన్ న్యాయతోఽర్థాన్ వివృణ్వన్ |
అధరితశివపారమ్యార్థిచోలాధిరాజః
శమితవిమతవాదః శాంతిమాన్ కూరనాథః ॥ 3 ॥

భవజలధినిమగ్నోద్ధారణే బద్ధదీక్షః
కిము భువమవతీర్ణః శ్రీపతిః కిన్ను సైన్యేట్ |
ఉత శరరిపురిత్యుల్లిఖ్యమానో మహద్భిః
జయతి గురువరేణ్యః కూరనాథో మహాత్మా ॥ 4 ॥

నిరవధికదయాభిర్నాయమావిర్భవేచ్ఛేత్
 ఇహ భువి విమలాత్మా కూరనాథో మహీయాన్ |
 వివిధవిషయనక్రగ్రామజష్టం కథం వా
 భవజలనిధిపూరం నిస్తరేయుర్జనౌఘాః || 5 ||

సుచరితపరిపాకోఽస్మాద్యశాం కిన్ను పద్మా -
 కమితురఖిలనేతుః ప్రేమసారః కృతాత్మా |
 విలసతి భువి కూరేశాత్మనోదీర్యమాణః
 జయతి విబుధవర్యైః కూరనాథః కృపాలుః || 6 ||

అపహృతభవతాపైః పావనైః ప్రేమసాంద్రైః
 అమృతరసనిదానైః ఆత్మభాజాం కటాక్షైః |
 అనుకలముపకుర్వన్ శేముషీ శేషతాయాః
 జలధిదుహిత్యజానేః భ్రాజతే కూరనాథః || 7 ||

కృతకువలయమోదః కోశభూతః కలానాం
 ద్విజపతిరఖిలాశాః శోభయన్ నైజధామ్నా |
 ప్రశమితపరితాపః ప్రాప్య విష్ణోః పదం తత్
 విలసతి విబుధేడ్యః కూరనాథౌషధీశః || 8 ||

సుజనహృదయపద్మోల్లాసమారాద్వితన్వన్
 కుజనకువలయానాం మీలనం చాపి కుర్వన్ |
 ఉదయమధిగతోఽసౌ కూరనాథాంశుమాలీ
 దురితతిమిరజాలం దేహభాజాం హినస్తి || 9 ||

అమృతజననభూమిః సంశ్రితానందదాయీ
 సకలసుగుణరత్నావాసభూః పూర్ణసత్త్వః |
 విమతకథకవర్యైర్నావికైరప్యలంఘ్యః
 స్ఫురతి భువి గభీరః కూరనాథామృతాభిః || 10 ||

సదాభివృద్ధిమాశ్రితోఽక్షయోఽజడాశయోదయో
 ౭కలంకభావభాసురో నిరాకృతోగ్రసంగమః |
 విరాజమానవిగ్రహో దివాఽపి మిత్రసన్నిధౌ
 వినాకృతాస్తసంశ్రయో విభాతి కూరరాడ్వీధుః || 11 ||

ప్రసాదమేయివాన్ సదా ప్రకామవీక్ష్యవిగ్రహః
 ప్రబోధమావహాన్ నృణాం ప్రణాశయంస్తమస్తతిం |
 సదోత్తరాయణాన్వితో విముక్తతామసగ్రహః
 త్రయీమయోఽత్ర కూరరాడ్ధివాకరో విరాజతే || 12 ||

స్వకీయహృద్గుహాశయాలు సారసాక్షకేసరీ
 పరీతవాగ్ధరీభరో విరక్తముఖ్యసంశ్రయః |
 విశేషశాస్త్రయుక్తిభిః విచిత్రధాతుభిర్యుతః
 విభాతి కూరరాణ్మహీధరః పుమర్థసిద్ధయే || 13 ||

యతీశవాక్సుధార్మురీసదానుభూతిమత్తధీః
 త్రయీశిరోఽర్థపుంఖితాః సుయుక్తిసాయకావలీః |
 సృజన్ కువాదివిద్విషః ప్రకాలయన్ గురోః పదే -
 ౭భిషిక్త ఏష కూరరాట్ ప్రశాస్తి వైష్ణవీం శ్రియం || 14 ||

కథాహవోన్ముఖాన్ బహూన్ కపర్దిదుర్మతాశ్రయాన్
 ముధాకృతాగమశ్రమాన్ విధాయ వాదినః పరాన్ |
 బుధాధరీకృతిక్షమైః స్వవాగ్ధరీభరైరసౌ
 బుధావలీసమీడితశ్చకాస్తి కూరభూపతిః || 15 ||

విభూతిమైహికీం త్యజన్ విమోహదాయినీం భృశం
 విధాతృముఖ్యసేవితాం అహంతయాఽతిదూషితాం |
 శ్రుతీడితామనిందితాం స్వరూపశేముషీమతాం
 శ్రియం సమాశ్రయన్నసౌ విభాతి కూరభూపతిః || 16 ||

మృషామతం విధాయ తన్మృషా స్వయుక్తిభిర్జగ -
 న్మృషాత్వబాధకప్రమాప్రకాశికాభిరాత్మనాం |
 అనేకతామశేషతాం ప్రకాశయన్ వ్యపోహయన్
 ప్రమాతృశేఖరస్తుతః ప్రకాశతేఽత్ర కూరరాట్ || 17 ||

శ్రుతిం దృఢప్రమాణయన్ జగద్విధాతరీశ్వరే
 పరోక్షమానుమానికేశ్వరత్వమప్యథో నయన్ |
 అణోర్జగన్నిదానతామపోహయన్ విరాజతే
 స్వసూక్తిభిః స్వయుక్తిభిః సుధీవరోఽత్రకూరరాట్ || 18 ||

శివాత్పరం నహీతి వై లిఖేతి చోలభూపతేః
 వచః శ్రుతేరనంతరం తదుత్తరం వచో లిఖన్ |
 అపాహసన్మహీసురై ర్య ఈడితో మహీపతిం
 విభాతి కూరరాఢ్గురుస్స సర్వశాస్త్రపారగః || 19 ||

యతీశ్వరగ్రహాగతాన్ భటాన్ విలోక్య భూపతేః
 స్వయం త్రిదండితాం భజన్ తదీయరక్షణేచ్ఛయా |
 శిలీముఖాల్పకీటయోర్నయం సదార్యశిష్యయోః
 ప్రదర్శయన్ స్వచర్యయా చకాస్తి కూరభూపతిః || 20 ||

నిరాకర్తుం మోహం నిఖిలజనచిత్తాశ్రయమసౌ
 దయాసింధుః సాంద్రాత్ నిరవధికవిజ్ఞానవిభవాత్ |
 మహీభాగే మాసే మకరమహితాఖ్యే సమజని
 ప్రశస్తే హస్తర్షే శుభగుణనిధిః కూరన్మపతిః || 21 ||

అనాధృష్యాం బ్రహ్మాదిభిరపి సురైరాత్మకృతిభిః
 సదాఽప్యేకాకారాం అనధిగతవృద్ధిక్షయకథాం |
 అహంతామజ్ఞానాం ప్రకృతిమనురూపాం మమకృతేః
 పరాకుర్వన్ కూరప్రభురఖిలన్మాణాం విజయతే || 22 ||

అమోఘైరుత్కూలైరనుపథి సముత్తైరనుపమైః
 కటాక్షైః ప్రేమార్దైః కలిమలమశేషం వ్యపనయన్ |
 జనానామానందం నిరవధికమద్యాపి జనయన్
 జయత్యేష శ్రీమాన్ మమ కులగురుః కూరన్యపతిః || 23 ||

అవిద్యామాహాత్క్యదవిదితనిజాకారవిభవాన్
 అశేషానుద్ధర్తుం భవజలధిమగ్నాన్ జనిభృతః |
 అసౌ కూరాధీశః స్వయమవతరన్ భూరికృపయా
 నయన్ నావం విష్ణుం విగతతరపణ్యాం విజయతే || 24 ||

పలాయద్వం వేగాత్ క్వచన కథకాః కాననతలే
 నిలీనా భూయాస్త ప్రతికథకమత్తేభమ్మగరాట్ |
 జయీ నానాతంత్ర ప్రవచనచణైః ప్రౌఢవచనైః
 సమేతః శిష్యాఘ్నైరటతి వసుధాం కూరన్యపతిః || 25 ||

శ్రుతిశ్రేణీచూడాయసముసలమాదాయ శఠజిద్ -
 వచఃశ్రేణీనిత్యానుభవనిరతో జృంభితమదః |
 ప్రధావన్నభ్యేతి ప్రతికథకవాదాహవరుచిం
 నిరుంధన్ కూరేశద్విరదన్యపతిర్బృంహితరవైః || 26 ||

అసారం సంసారం బహులతరదుఃఖాకరమిమం
 విసృజ్య శ్రీమంతం భజత విభుమానందభరితం |
 ఉదారస్వర్వేభ్యో వితరతి జనాః స్వేన సమతాం
 అసావిత్యత్రాత్యానుపదిశతి కూరాధిపగురుః || 27 ||

విరక్తానామగ్ర్యో విమలచరితో వైదికవరః
 వినేతాఽఽచారాణాం విగతమదమోహాదిమగుణః |
 అసూయానిర్ముక్తః శమదమముఖానంతసుగుణః
 సదా శ్రోత్రానందం కలయతి పరం కూరన్యపతిః || 28 ||

యదీయేక్షాపాత్రం భజతి మనుజః ప్రేమపదతాం
 పరం పద్మాభర్తుః పతితజన చూడామణిరపి |
 యదీయా శ్రీసూక్తిః నిఖిలనిగమాంతార్థ వివృతిః
 స జీయాత్ కూరేశః సకలశుభసంతానసరణిః || 29 ||

విశుద్ధజ్ఞానాభిః విగతమమకారః స్వపరయోః
 వినేతా సర్వేషామతివిమలబోధస్య విదుషాం |
 విహర్తా శ్రీరంగిప్రియతమయతీశానపదయోః
 ప్రహర్తాఽసౌమ్యానాం భవతి భవినాం కూరన్యపతిః || 30 ||

పురాణానాం పుంసాం సరణిమనుయన్ తత్త్వవివృతౌ
 ప్రకృత్యాత్మేశానాం పరమతమపాస్యన్నన్యతతాం |
 పరాకుర్వన్ తత్త్వప్రమితపదయోః జీవతమసోః
 సమింధే కూరేశః శ్రుతిశిఖరసంతానశరణం || 31 ||

స్వరూపాభివ్యక్తిం శ్రుతిశిఖరసిద్ధామభిదధత్
 నిరూప్యాం వృత్త్యైవాఖిలతనుభృతాం తాం చ కథయన్ |
 తదీయార్చాసీమాం స్వయమపి వితన్వన్ యతిపతేః
 అశేషం కైంకర్యం జయతి సుమతిః కూరన్యపతిః || 32 ||

నిరాలంబం కౌతస్కుతమతమసారం నిజవచః -
 ప్రపంచైః వేదాంతప్రచురఫణితార్థాననుగతైః |
 పరాకుర్వన్ ప్రౌఢప్రమితిజనకైర్లక్ష్మణమునేః
 పరిష్కర్వన్ భాష్యం ప్రథయతి మతం కూరన్యపతిః || 33 ||

ప్రవాలరుచిరాధరస్ఫురితచారుమందస్మితః
 ప్రకామమధురాక్షరైరభినవైః స్వవాగ్గుంఘనైః |
 సదా వ్యవహరన్ కలాః సమితి సాత్త్వికాగ్రేసరాన్
 తనోతి బహువిస్మయాతిశయచిత్రితాన్ కూరపః || 34 ||

కథాఽఽహవకృతోద్యమాన్ కలిమలానులిప్తాశయాన్
 తథాగతమతానుగాన్ తదితరాన్ ద్విషద్వాదినః |
 ముధాకృతపరిశ్రమాన్ ముకులితాత్మవాగ్జ్యంభణాన్
 విధాయ విబుధస్తుతో జయతి కూరనాథో గురుః || 35 ||

నిరాకృతదురీహితైః నిగమసారసందర్శిభిః
 నిరస్తదురితాలిభిః నిఖిలసంశయచ్ఛేదిభిః |
 నితాంతమధురైశ్శుభైః నిఖిలసౌఖ్యసంపాదకైః
 నిజైర్వచనగుంఫనైః జయతి కూరనాథో గురుః || 36 ||

కలిర్హతభవోఽభవత్ కలుషజాతమున్మూలితం
 తమశ్చ రజసా సమం విలయమాప సత్త్వం పునః |
 సమేత్యుపచితిం నృణాముదయమేతి ధీవల్లరీ
 మహీతలముపాగతే మహతి కూరనాథే గురౌ || 37 ||

దయాదిసుగుణావలిః దనుజవైరిణా స్వామినా
 నియంత్రితనిజాకృతిః నిలయమేత్య కూరాధిపం |
 ప్రతిక్షణవిజృంభితాకృతిరవాప్య లక్ష్మ్యం పరం
 ప్రకాశమధిగచ్ఛతి ప్రతిహతాత్మతుల్యాధికః || 38 ||

శ్రియఃపతిరుదారధీః శ్రుతిగణైకకంఠ్యేడితాం
 విహాయ పరమేశతాం భువి యదాత్మనాఽఽచార్యతాం |
 అవాప్తుమవతీర్య తత్సముపలభ్యయే శిష్యతాం
 అవాప యతిభూపతేః విజయతాం స కూరాధిపః || 39 ||

వచోభిరన్యతేతరైః అఖిలజీవజీవాతుభిః
 ముముక్షుజనతాముదే మురరిపోర్మహావైభవం |
 సబాష్పనయనం బ్రువన్ సపులకోద్గమం సాదరం
 సమిద్ధమధురస్మితో జయతి కూరప్రథ్విపతిః || 40 ||

భవాఖ్యమరుమేదినీవలనజాతతాపాతురాన్
 జనాన్ హరికథామృతైః మధురశీతలైర్జీవయన్ |
 తదీయపదశేషతాధియమపారముత్పాదయన్
 విభాతి భువి కూరరాట్ విబుధసంఘసంసేవితః || 41 ||

అసద్భిరనుపద్రుతాం అనిదమాదివాణీ సతీం
 అనన్యపదసంశ్రితాం హరిపదానుషక్తాం పరం |
 జనార్దనపరత్వధీజనితభావబద్ధాశయైః
 వచోభిరుపలాలయన్ జయతి కూరనాథో గురుః || 42 ||

అనంతగుణమౌక్తికైః అఖిలచేతనామోదకైః
 అనంతనయసాగరాత్ స్వయముపాహృతైశ్శోభనైః |
 అనంతపదసంశ్రితానభివిభూషయన్ శోభతే
 హ్యనంతగుణశేవధిర్జయతి కూరనాథో గురుః || 43 ||

అవాఙ్మనసగోచరామలదయాగుణైకాస్పదం
 కులాదిమదదూషితోత్తరణబద్ధదీక్షః స్వయం |
 యతీశ్వరమఘాపహం నిఖిలదేహినాం దర్శయన్
 విలక్షణజనాశ్రితో జయతి కూరనాథో గురుః || 44 ||

యతీశితురధీశతామసహతోఽపి రంగామృతాత్
 స్వకైశ్శమముఖైర్గుణైః స్వపదశిష్యతామేయుషః |
 గురోస్సముపలబ్ధయా నిఖిలయాపి రంగశ్రియా
 యతీశమభినందయన్ జయతి కూరనాథో గురుః || 45 ||

అనర్థవిపులాంశుకఃసులసదూర్ధ్వపుండ్రాంకితః
 సరోజతులసీమణిప్రచురమాలికాలంకృతః |
 కిరీటకటకాదిభిర్వివిధభూషణైర్భూషితః
 సమావహతి కూరరాట్ అఖిలలోకనేత్రోత్సవం || 46 ||

మహార్ణమకుటోజ్జ్వలఃస్ఫురదుదారహారావలిః
 విలోలమణికుండలోల్లసితపీనగండస్థలః |
 విచిత్రకుసుమావలీకలితదివ్యమాల్యాంచితః
 విభాతమధురాకృతిః జయతి కూరరాడ్డేశికః || 47 ||

ఉపారూఢే భానావుదయమధిరుహ్యానుదివసం
 విచిత్రామాందోలీం వివిధమణిభిః కాంచనమయీం |
 అలంకుర్వన్ వీధిః అనుపదకృతాకల్పసుభగాః
 సమింధే కూరేశో మకరమహకాలేఽతిరుచిరః || 48 ||

సమాస్థాయ శ్రీమాన్ నిశి నిశి భుజాభోగ్యమతులం
 మహాయానం బ్రహ్మప్రభమఖిలభూషాంచితతనుః |
 త్రయీగాథాసక్తైర్నిబిడసవిధో వైష్ణవవరైః
 చరన్ శ్రీవత్సాంకో జయతి విశిఖాం కూరనగరే || 49 ||

సతాంబూలైర్గంధైః కుసుమసహితైర్భక్ష్యనివహైః
 గుడాన్నాద్యైరన్నైరపి నిజమహాస్వాదమహితైః |
 కృతార్థానాతన్వన్ నిఖిలమనుజాన్ కూరన్యపతిః
 స్వజన్మర్షే హస్తే మకరమహకాలే విజయతాం || 50 ||

శ్రీమతా శుద్ధసత్వేన దోడ్డార్యేణ మహాత్మనా |
 పంచాశత్ కూరనాథస్య స్తోత్రమీరితముత్తమం || 51 ||

|| ఇతి కూరనాథపంచాశత్ సమాప్తా ||